

方以類聚

皸裂

風寒燥裂。手足皸裂者。血少肌膚虛。

○手足皸裂五倍子末同牛骨髓填納縫中

○白芨末水調塞勿犯水

○牛鼻繩末和五倍子末填入薄紙貼之

○兔腦髓生塗

○紅糟臘豬脂薑汁鹽等分研爛炒熱擦裂內甚痛
少頃可合再擦數次得安

○白鷺膏塗臍亦可

○椒四合以水煮去查漬半時頃出令燥須臾再浸
候乾塗猪羊腦髓極佳

○牛髓傳

○生白果嚼爛夜夜塗之

○大風子搗泥塗

○猪脂著熱酒中洗

○無論面目手足以大麥苗煮汁洗

皴裂春夏不愈者生薑汁紅糟白鹽豬膏臘月者
佳共研爛炒熱擦入皴內一時雖痛少頃便皮軟
皴合再用可安

○東垣潤肌膏治手足皴澀皮膚裂開疼痛不能見
風珠子瀝青四兩白黃蠟八錢乳香二錢用鐵器
文武火熬先下瀝青隨下黃蠟乳香次入清芝麻
油一二匙候瀝青溶開微微熬動滴水中試之
再入油新綿濾淨入水中折疊扯之以白爲度

當旋入勿令軟以篋器盛或油紙裏每用不拘
少先炙裂口捻合藥亦炙軟塗上用紙少許貼之
自失合矣

凍瘡

東垣謂治寒以熱。涼而行之有三。爲大寒所傷。其足脛脹。寒勝則浮。理之然也。若火灸湯浴。必脫毛見骨。須先以新汲水浴之。時見完復矣。更有凍其面或耳。若近火湯。必脫皮成瘡。須先以涼房浴之。少時以溫手熨烙。必能完復。一也。大寒之氣。必令母實。乃地道左遷入肺。逆行於天。以涼藥投之。使天道右遷而順天令。諸病得天令行而必愈。二也。况大寒在外。其大

熱伏於地下者。乃三焦包絡。天真之氣所居之根蒂也。熱伏於中。元氣必傷。在人之身。乃胃也。以涼藥和之。則元氣充盛而不傷。三也。

○凍瘡。蟹殼燒存性。以蜜調塗。

○鷺掌。上黃皮焙研。油調塗。或鴨腦傳。

○茄根及枯莖葉煮湯漬之。

○凍耳。成瘡。白蘞黃檗等分。爲末。生油調搽。

○生薑自然汁熬膏塗。

○橄欖核燒研油調塗

○手足凍瘡附子去皮爲末以水麴調塗

○老絲瓜燒存性和臘猪脂塗

○山藥一截磨泥傅

○足上凍瘡以酢洗研藕傅

○濃煎黃蠟塗

○蒸熟藕搗爛塗

○凍瘡欲墮馬糞煮水漬半日

桐油一盃髮一握熬化瓶收每以溫水洗令軟傅之

凍瘡發裂甘草煎湯洗次以黃連黃檗黃芩末入輕粉麻油調傅

乳汁調黃檗末塗

如神散治凍瘡皮爛痛不可忍用川大黃不拘多少爲細末新水調搗

橄欖散治脚凍瘡用橄欖核燒灰存性爲末入輕

粉油調塗

○雉腦膏治凍瘡久不瘥年年發歇先痒後痛然後
腫破出黃水及血不止雄雉腦一枚研爛黃蠟等
分清油減半慢火上熬成膏去滓甕器盛每用塗
瘡

○栢葉膏治凍瘡手足指及耳欲墮者栢葉炙乾爲
末四兩杏仁去皮研四十箇頭髮一牽大食鹽半
兩研乳香二錢半研黃蠟一兩油一升先煎油沸

次下前樂待髮盡再下黃蠟攪勻磁盒收每以執
小便洗瘡以綿搥乾後以藥塗軟帛裹勿令寒氣
侵入日一換瘡漸差三四日換

凍死

○墮水凍死有微氣者勿以火炙用布袋盛熱灰置
心頭冷卽易待眼開服溫酒

湯火傷

被湯火傷。急向火炙。雖極痛。強忍一時。卽不痛。慎勿以冷物塌。及井底泥傳。使熱氣不出。爛入肌肉。

○湯火傷灼垣衣。燒灰油和傳。

○酢漿草搗塗。

○梨切片貼。止痛不爛。

○猪毛燒灰。麻油調塗。

○金剛石磨水塗。

○屋上年深瓦研末塗

○甘土研末塗

○白炭末香油調塗

○山茶花研末麻油調塗

○老杉皮燒存性研傅之或入鷄子清調

○多年屋上吻獸爲末油和塗

○餅爐中灰麻油調傅不得著水仍避風

○蕎麥麪炒黃研末水和傅

○大麥炒黑研末細調搽

○舊壺盧瓢燒灰傳

○水煎膠如糊掃塗

○白芨末油調傳

○麁薑子油調蚯蚓糞搽

○肘後用人精鷹屎白日塗

○千金用女人精汁頻塗

○絲瓜葉焙研入辰粉一錢蜜調搽生者搗傳一日

可好

○饅頭餅燒存性研末油調塗

○五月五日搗黃瓜入瓶封掛簷下取水刷之

○狗毛細剪以烱膠和毛敷

○生蘿蔔搗塗子亦可

○死鼠頭以臘月猪脂煎令消盡傳之不作癰

○酸酢淋洗并以酢泥塗

○皁礬和凉水澆之其疼卽止腫亦消

○虎骨炙焦研敷

○苦棧末油調傳

○年久石灰傳或加油調

○胡麻生研如泥塗

○多能鄙事用青瓷盤片爲末水飛和桐油傳數次
可瘥

○活幼口議用景德鎮瓷器打碎埋竈內炭火鋪上
一夜取出去火毒爲末入黃丹少許傳之

○劉寄奴搗末先以糯米漿鷄翎掃上後乃摻末並
不痛亦無痕或先以鹽末摻之護肉不壞後乃摻
藥

○小麥炒黑研入膩粉油調塗勿犯冷水必致爛

○瓦松生栢葉同搗傳乾者爲末

○石苔焙研傳

○粟米炒焦投水澄取汁煎稠如糖頗傳之能止痛
滅癰痕一方半生半炒研末酒調傳